



# بيان أثر الاجماع

**So Payagan o Manga Phizosonan O Ijma'**

al Khutbah 93

**Ki: Alim, Hassanor M. Alapa**

al Murshid al Am

al Insan Islamic Assembly of the Philippines

إِنَّ الْحَمْدَ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنَعُوذُ بِاللَّهِ مِنْ شُرُورِ أَنفُسِنَا وَسَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلٌّ لَهُ وَمَنْ يُضْلِلْ فَلَنْ تَجِدَ لَهُ وَلِيًّا مُرْشِدًا، وَأَشْهَدُ أَلَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ، اللَّهُمَّ صَلِّ وَسَلِّمْ وَبَارِكْ عَلَى مُحَمَّدٍ صَلَّى اللَّهُ عَلَيْهِ وَسَلَّمَ وَعَلَى آلِهِ وَصَاحْبِهِ وَمَنِ اهْتَدَى يِهْدِيهِ إِلَى يَوْمِ الدِّينِ ... وَبَعْدُ.

فَيَا عِبَادَ اللَّهِ يَقُولُ الْحَقُّ تَبَارَكَ وَتَعَالَى فِي الْقُرْآنِ الْكَرِيمِ:  
قُلْنَا اهْبِطُوا مِنْهَا جَمِيعًا إِنَّمَا يَأْتِيَنَّكُمْ مِنِّي هُدًى فَمَنْ تَبَعَ هُدَى يَ فَلَا خَوْفُ  
عَلَيْهِمْ وَلَا هُمْ يَحْزُنُونَ (البقرة ٣١)

Innalhamda lillāhi nahmaduhu wa nastaīnuhu wa nastagfiruh, wa na'ūdubillāhi min shurūri anfusinā wa sayyiāti a'malinā, man yahdihillāhu falā mudhillalahu, wa may yudhlil falan tajida lahu waliyyan murshidā, wa ash'hadu allā ilāha illallāhu wahdahu lā sharīka lahu, wa ash'hadu anna Mohammadan abduhu wa rasūluh, Allāhumma salli wa sallim wa bārik alā Mohammadin sallallāhu alayhi wa salallama wa alā ālihi wa sahibihi wa manihtadā bihad'yihī ilā yawmīd dīn wa ba'du:

Fayā ibādallāhi, Yaqūlul Haqqu Tabāraka wa Ta'ālā fil Qur'ānil Karīm:

Qulnah bitū minhā jamīān fa'immā ya'tiyannakum minnī hudan faman tabi'a hudāya falā khawfun alayhim wa lā hum yahzanūn (al Baqarah 31).

So langowan a podipodi a go so samporna' a bantog na rk o Allāh ﷺ, bantogn tano Skaniyan go mamangni tano ron sa tabang, a go mangni tano Ron sa sapngan Iyan so manga dosa tano, go lomindong tano ko Allāh ﷺ phoon ko manga antiyor o manga ginawa tano, a go so pangararata o manga galbk tano, sa taw a toroon skaniyan o Allāh ﷺ, na da' a makadadag on, na sa taw a dadagn iyan na di nka dn mitoon sa salinggogopa iyan a phakatoro' on.

### **Manga Orinp o Allah:**

Ika dowa ini bandingan ko Ijma' a phamagosayin tano sabap ko kala' iyan i pahala sii ko btad o Islam, ko kababaloy niyan a Ijma' a ika tlo a bowalan a pkhapoonan o manga kokoman o Shari'ah.

Mizoson so Ijma' ko andamanaya i kiaparoli niyan sa Ijma' a bathk (Ijma' Sarih) إجماع صريح a go Ijma' a tiargan (Ijma' Sukuti) إجماع سكوتى.

**So paganay:** Na khaadn sa nggolalan ko kiaopakat o manga Mujtahidin sii ko kokoman sa nggolalan sa katharo' a khan'g ko pizakatawan kir, odi na galbk a khamasaan kir an langon sii ko masa a satiman sa di siran on makazopasopak ko katharo' a go galbk.

**So ika dowa:** Na khaadn sa nggolalan sa makambowat ko sabaad ko manga Mujtahidin so kathao' odi' na galbk oriyan iyan na katokawan o sabagi' a malalamba' sa mlagid o miniado kir an oto antaa ka ba lomiankap sa miabagombar ko kawankawangan iran sa da dn a mapag'ma on sa tomarg siran odi na tomrn siran sa di siran somanka' a go di siran mayon sa bathk sa da' a maaadn roo a nganin a phakasapar kir an ko kapayaga iran ko kasopak. Sa opama ka ayon siran sa bathk na pmbaloy a Ijma' Sarih, na o adn a somanka' kir an na di khaadn so Ijma', sabap roo na mimbaloy ankoto a Ijma' a tiargan (Ijma' Sukuti).

Sa so paganay a soson na da dn a ba on kiazosopaka'i o kalankapan a manga Ulama ko kababaloy niyan a bagr a dalil, ogaid na so ika dowa soson na kiazosopakaan sa manga pamikiran: sa aya kpit o sabagi' na kna' o ba bagr a dalil a mamamantk, adn pman a sagorompung a pitharo' iyan a bagr a dalil ogaid na miasobag siran ko soson iyan ino gtas antaa ka antaan a pamikiran, adn pman a ika tlo lompok a ginintas iyan sa amay ka so bilangan o miathk na madakl a di so bilangan o tomirn na khabaloy a bagr a dalil, na amay pman ka so tomirn na madakl a di so mitharo' na di khabaloy a bagr a dalil.

Inidalil o piakada' iyan so kababaloy niyan a bagr a dalil a mamamantk sa mataan a so kattrn na khapakay a khabaloy a toos sa kiaayon, na

khapakay mambo' a toos sa kiasanka' sa sabap sa kalk, odi' na kapamimikiran, odi na kawan ko migay ko smbag o pakaiza', sa igagadong iyan so kasasanka', na so di matatankd na di khabaloy a bagr a dalil batabolabaw ko nganin a iphatoray niyan so katokawi ron sa nggolalan sa gtas.

Inidalil o siran oto a pitharo' iran a skaniyan na bagr a dalil a mamamantk so, opama ka saratn ko kapnggolalan o Ijma' so kabathk o oman i isa ko Mujtahid ko pamikiran iyan odi na so kiaayon iran sa nggolalan sa katharo' na phakatonay oto sa di dn kakhaadn o Ijma' sa dayon sa dayon, ka kagiya di khaparo' o ba matimo' so manga taw ko satiman a masa ko satiman a darpa' sa pantag sa an man'g ko oman i isa kirin so lalag iyan, odi na so kan'ga ko pamikiran o sabagi' kirin amay ka mtad sa kokoman so sabagi', go sabnar a miaopakat tano sii ko kababaloy o Ijma' a bagr a dalil a go so kaaadn iyan na khada' ankanan a sarat sa aya a khasanaan on na so kakokom o sabagi' sa so sabagi' kirin na tomtrn ko oriyan o katokawi ran on. Sa so kattrn na mapiya pn khaparo a mabaloy a toos ko kiasanka' ogaid na so kababaloy niyan a toos ko kiaayon na aya mabagr, ka kagiya so manga Mujtahidin na di kirin khapakay so kattrn ko kaphayaga iran ko kiasopak iran ko kokoman amay ka so kokoman iran na salakaw ko inikokom o pd iran. Na amay ka tomrn siran sinka'i a masa na so karorona on sa kiapakaayon iran na aya mapn'd a di so kaprorana on sa somiopak siran, so pman so katharo' a o ba siran maalk odi' na maawan odi' na mabbngang sa isosoln iran so kasasanka' na di anan khaadn ko manga Mujtahidin sa ba iran ganati so inisarig kirin a so kapayaga ko manga kokoman, na so pman so giikapamimikiran a go so kappagijtihad na di pn khatarima' ka kagiya so mitharo' ko kabagr a dalil o Ijma' a Sukuti na inisarat iran ko kakhatrima' o kattrn sa khabaloy a kapakaayon so manga sarat a maphakada' iyan ankanan a pamikiran a skaniyan so: Kabaloy oto a sii ko oriyan o katokawi ran on ko kokoman a miakapoon ko sabaad kirin a go miaipos so masa a phakaAMPL ko kaphamimikiran a go so kapndirogod ko kokoman, go mabaloy a sii oto ko manga kokoman odi na mas'alah a Ijtihad. O pman o maadn ko manga mas'alah a di ron khapakay so kapagijtihad na di khabaloy so kattrn a ba kapakaayon ogaid na kadapay ko miakambowat ko manga salakaw kirin.

Sa amay ka kiatokawan tano a so manga taw a mitharo' ko kababaloy o Ijma' a Sukuti a bagr a dalil na da iran baloya so matag kattrn a dalil ko kiapakaayon, ogaid na skaniyan so kibagakn o tomtrn ko kapayaga niyan ko nganin a matatago' on a makasosopak ko lomiankap a pd sa katharo' a go galbk, go patoray ko Mujtahid a kapayaga niyan ko nganin a matatago' on a pd sa makasosopak ko lomiankap a pd sa smbag ko manga pakaiza' o sabagi' sa di ron khapakay o ba niyan bagakn ko oriyan

o kiatokawi niyan ko makasosopak on, sa miaipos mambo' so masa a kaphamimikiran iyan sa di ron khahalal o ba ttrn sa ba niyan pagmaa so matatago' on na amay ka di niyan payagn na maadn oto a dalil sii ko kiapakaayon iyan sankoto a kokoman a miabagombar ka opama ka adn a matatago' on a makasosopak on na payagn iyan ka an lankap ko manga taw sa masopak iyan so katharo' a paganay.

Sa amay ka maknal tano anan na makarayag rki tano so kapn'd o kaptharo'a tano ko kababaloy o Ijma' Sukuti a bagr a dalil.

Sii ko oriyan oto na ptharo'on o mitharo' sa skaniyan na bagr a dalil a gtas: A igira miatankd so Ijma' sa minggolalan sa kiatrn ko kaphayaga ko pamikiran a makaayon odi na makasosopak na khabaloy a bagr a dalil a gtas ka kagiya so Ijma' na anday katankd iyan na khaadn a datar oto ka kagiya so kapakatotoro' o kababaloy niyan a bagr a dalil na phakisabotan iyan a skaniyan na gtas.

So pman so mitharo' sa skaniyan na bagr a dalil a antaan a pamikiran na aya katharo' iran na: So Ijma' Sarih na skaniyan na bagr a dalil a gtas ka kagiya da' a sinkaan on sa khabaloy a bagr a dalil a maggtas. Na so pman so Ijma' Sukuti, na mapiya pn kiamataanan so kapn'd o kababaloy niyan a kiaayonan sii ko kiasopaka on ogaid na tatap dn so di niyan katatankd na maaadn apiya pn kialbiyan ko kapn'd, sa kaphakiwarisan iyan so kakhaadn o sinkaan ko kapakatotoro' o Ijma' na so kaaadn o sinkaan na di khaadn so kaggtas, sa aya phakarinayag na so kaptharo'a sa skaniyan na bagr a dalil a antaan a pamikiran.

So pman so ginintas iran so pagltan o igira so tomtrn na maito' a di so miathk na khaadn so Ijma' a go so amay ka so tomirn na madakl a di so mitharo' na da' a khaadn a Ijma', sa biagr iran so pamikiran iran sa; so kiakowaa ko kattrn sa karina sa kiaayon na pantag oto sa karna ko margn a skaniyan na kamotowan a ndiyankaan ko diyanka' iyan, na so karna ko margn na sii khaadn ko kakhowaa ko kiatrn o maito' sa kiapakaayon kna' o ba sii ko kiatrn o kadaklan ka kagiya so maito' na miiitong a makaoonot ko kadaklan. Na amay ka maadn so kiatrn o kadaklan na khaadn iyan oto a datar o ba aya dn a tomirn na so kalankapan langon, na amay ka mapayag so katharo' a sii makapoon ko kadaklan na khaadn iyan a datar o ba so kiapayag iyan na sii dn phoon ko kalangolangowan.

Sa aya izmbag kirin na; Aya maana a so misabap on na bialoy so kattrn o maito a sii makadadarpa' ko kiapayaga ko kiapakaayon na kagiya di kirin khapakay so kibagakn ko kapayaga ko kasopak amay ka so kokoman a matatago' kirin na sopak ko inikokom a maaadn amay ka so komiokom na maito' na go tomirn so kadaklan na mabagr a di so

paganay ka kagiya so kadaklan na mapaparo ko kapayaga iran ko kasopaka ko kokoman o maito' na khaadn a so kiatrn iran a dalil ko kiapakaayon sa nggolalan sa aya taralbi.

## **SO KAPKHITANA' O IJMA'**

Miapayag sa onaan, sa aya marayag a tindg sii ko Ijma' na so kpit o mitharo' sa skaniyan na bagr a dalil a mamamantk ko masa a kamataani ron sii ko apiya antonaa a masa sa minitogalin rki tano sa katogalin a mapiya sabap ko karinayag o manga dalil iran a go so kalobay o manga dalil o salakaw kirin, ogaid na ino minitana' so Ijma' a go kiamataanan sii ko langowan o manga masa? Sa giyanan na phakarinayagn tano sii sinka'i a pangilay sa tharo'on tano a:

Amay ka mangndod tano ko manga Ijma' a so minitogalin rki tano na khatoon tano skaniyan a adn a minitana' on ko masa o manga Sahabah, ka datar o kiaopakat iran ko kakhipantaga o Ina' a Ba'i ko ika nm bagi' ko kapangwaris, a go so madakl a manga ina' a ba'i na kaphamagpdaan iran amay ka makadakl siran, go so di khakapakay o mama a kna' o ba Muslim o ba niyan pangaromaa so babay a Muslimah, go so di khapakay o ba pangaromaa so ipag ko da pn kapopos o Iddah o pagari niyan, go so kiaopakat iran sa Haram so sibo' o baboy, go so di kakhapakay o ba pakandowaya so babay a go so babo' iyan ki ama' iyan odi' na sii ki ina' iyan.

Go so kiaopakat iran ko kapagomani ko Bang ko gawii a Jumu'at, go so kiatimo'a ko manga isosorat a Qur'an ko masa o Abu Bakr, go so kiapakaisaisaa on ko masa o Uthman, go so kiagarobata ko manga taw a sianka' iran so kabgay sa Zakat ko masa o Abu Bakr, go so kiaharama ko Riba ko nm soson a so inaloy o Hadith. Sa langon dn anan na manga Ijma' a minitana' ko masa o manga Sahabah sa masasanday sa adn oto a sii ko Qur'an odi' na so Sunnah odi' na so Maslahat (kamapiyaan), sa tiarima' o miakaoma ko oriyan o manga Sahabah sa da dn a somianka' on a isa bo', sa miatatap dn a giingglalbkn sa taman dn sa masa tano wa'i a kapapantagan.

Go pd roo so kadaklan on a miaaloy ko manga kitab a Fiqhi a di tano katawan o anday kinitana' iyan, ogaid na sii ko oriyan o kiaplolobaa on na miapayag a so sabagi' on na aya pakaasal iyan na smbag sa pakaiza' ko sahabah (Fatwa a Sahabah) a da' a miatoon a somiopak on, sa so sabagi' on na matag kiaopakatan ko manga Ulama ko isa a mad'hab (kpit) odi na so kiaopakat o kpit a pat, sa adn pn a matag tindg a daawa a da' a onayan iyan ogaid na pitharo' sa bontal a somosopak ko masa a giikandng'ga sa manga tindg sa pantag sa kithgl ko isa a pamikiran.

Na datar oto a so taw a phangndod ko manga masa o Ijtihad na khato'on iyan a adn a dowa a masa o manga Muslim, a so isa on na so masa o manga Sahabah ko da pn kaadn o Morka' (Fitnah) a so mianinggaposan ko kiabono' o Uthman, na so ika dowa a masa na, so masa ko oriyan oto.

Na so masa a paganay na khato'on tano a so btad na mababaloy a kapmomosawira (Shura) ko manga Muslim. Sakataw a Khalifah a adn a manga saliyanti niyan ko manga ala' a ingd a magagakot siran o gakot a Ra'iyyah (pagtaw a sisiyapn) o dato a Mulim a maontol. Sa so manga Wali (governor) ko manga Iqlim (manga ala' a ingd) na pphangndod siran ko Khalifah ko nganin a pkhargnan siran on, na sii sankoto a masa na gii siran magijtihad a go so manga salinggaogopa' iyan sa ippakawit iran so kiaompongan ko pamikiran iran sii sankoto a manga wali, sa so kamamaradika' na masisiyap a rk o kalankapan. Sa oman i isa na pphayagn iyan so pamikiran iyan sa mapayag, na so giikathitindga sa manga kpit na kallkaan kirin sa pantag sa an pkhalompiyo so manga pamikiran sa da dn a kakharn o Faqih (taw a kominal ko Fiqhi) ko kaptharo'a niyan ko pamikiran iyan, sa di ron khitgl so pamikiran o salakaw ron, sa aya antap o kalankapan na so kisampay ko bnar, sa amay ka mapayag a so bnar na sii matatago' ko salakaw ron na magaan so magaan na indod iyan so pamikiran iyan sa mangonganotan ko pamikiran o salakaw ron.

Sa miaadn a so giikandato'i ko manga ingd a manga ala' na giimakanggolalan sa kazasaliob sa so pkhigayib ko pompongan o Khilafah na phagndod on ko kaadn o manga sabap, sa datar oto a so kanayik Hajji na mala' a giiplimod o manga Muslim sa doniya, sa pkhasabapan oto sa kapphakalbod o kapkhaadn o Ijma' sabap ko kapkhatimo' o manga Ulama ko satiman a darpa', sa di dn dowadowa na khaadn roo so Ijma' ko sabaad a manga Mas'alah.

Sa kna' o ba langowan a miatharo' a kiaompongan kirin na ba Ijma' a bathk, ka aya kadaklan on na Ijma' Sukuti, sa datar oto a adn a mianga aaloy roo a mas'alah a aya miatharo' na kiaompongan kirin ogaid na so kamataani ron na di kapopokasan sa kasosopaki ron, a skaniyan so katharo' o kadaklan kirin. Giyanan so manga mas'alah a masasanday sa pamikiran a pd sa kataks (Qiyas) odi' na kamapiyaan (Maslahah), a so miarinayag sa minggolalan sa pangilay (Bahth) a so sabaad ko manga Fuqaha ko manga Sahabah na siopak iyan, sa minitogalin so pamikiran iyan sa pd o pamikiran o kadaklan.

Na sii pman ko oriyan ankanan a masa na miasagomparak so Ummah sa tlo lompok, (1) Khawarij (siran so sagorompong a lominiyo ko kadato' o

Ali bin Abi Talib) (2) Shi'ah, a go (3) Jumhur a siran so miakilala sa oriyan ko ingaran a Ahl as Sunnah.

So Khawarij na di ran tatarimaan so Ijma' ka kagiya so kialiyo iran na sii siran phoon ko ompongan o manga Muslim sa miphokas siran on, na andamanaya i kaptharo'a on sa tharimaan iran so Ijma' a di ran pagayonan so salakaw kirin ko manga btad a kapagijtihad a skaniyan i darpa' o Ijma' a so pphamagosayin tano a khabaloy a dalil ko oriyan o Kitab a go so Sunnah.

So pman so Shi'ah a so inibtad iran a ginawa iran ko pankatan a missnggay a makalalawan, sa bithowan iran so salakaw kirin sa kalankapan a kalilid, na di ran tatarimaan so Ijma', sa piakasndad iran so kiasopak iran sa di ran tharimaan so Sunnah a pianothol sa sii miakanggolalan ko salakaw kirin na andamanaya i kaphamikira sa kakhaadn kirin o kaopakat a go so salakaw kirin ka an kamataani so Ijma' a mititindg iyan so kalankapan o Ummah langon.

Go miapanothol tano sa onaan a aya bo a tatarimaan iran a Ijma' na so Ijma' a matatago' on so Imam iran a Ma'sum (di kharibat), sa aya khatarima' na so pamikiran o Imam kna' o ba so kiaompong o sagorompong samanoto na da' a ba roo Ijma' ko kamataani ron ka kagiya aya bo' a kakhtarima oto na so kaadn o pamikiran o Imam a Ma'sum sa da dn a arga' o pamikiran o kalankapan, sa guyoto so bithowan tano sa Ijma' a phipils (Ijma' muqanni') a matag bontal a da' a maana niyan.

So pman so Ahl as Sunnah na miaadn siran a mipapayapat sii ko manga Ingd a Islam sa margin so kapkhatimo' o katharo' iran sii ko kokoman a Ijtihad a bago a salakaw ko minitogalin a pd ko manga Ijma' o manga Sahabah, inonta bo' so pkhaadn on a pkhasalak. Minsan pn adn a pkhaadn kirin a dato a maontol a phagokit ko onayan a kapmomosawira ogaid na so masa niyan na tanto a makmpt, a go da' a miatoon kirin a isa bo' a ba niyan pinggalbk so katimo' o langowan a Mujtahid ko satiman a darpa, ogaid na pzanaan iyan so sabaad kirin a aya niyan pkhatimo' sa pkhaadn kirin so Majlis Shura (katitimo' a kapmomosawira) sa pkhiado kirin so manga awid a akal ko manga kokoman, na so kapkhaopakat o datar anan a sagorompong na di khasanaan ko kakhamataani ko Ijma' sa datar o kinropaan on o manga ulama ko Usul.

Sa datar oto a adn a pkhaadn ko manga Ulama a giikathotogalin a go giikapakatho-toona a go so manga Fuqaha a salakaw ko manga ala a ingd ogaid na margin so kapkhatankd iyan ko oman i Faqih a go sii ko

langowan a masa sa ba niyan matimo' so langowan a pamikiran a manga salakaw.

Sa aya kalilid na giimagijtihad so oman i isa sii ko kokoman, sa da matatap so Ijtihad iyan ko kaoyagoyag iyan ogaid na pkhaalin ko giikapagalin o masa a piagintawan iyan.

Go ino ba miaadn so manga dato ko Umayyah a go so Abbasiyyah a ba iran sisiyapa so kapkhatimo' o manga pamikiran o manga Ulama a adn a moonot kiran na adn mambo' a somosopak kiran a so pzankaan iran o ba siran makapangpd ko galbk anka'i a manga dato taman sa pphalagoyan iran so kathandingana ko kapangokom.

Langon dn a'i na manga btad a khabaloy tano niyan a pzanka' tano sa madakl ko kakhokoma tano sa ba khamataani so Ijma' a bago sii sankoto a manga masa, ogaid na minsan pn maaadn so sankaan na di tano khagtas so kapakadaa on sa maptharo tano a miaadn so Ijma' sa minggolalan sa minitkaw, sa datar oto a di tano maphakada' so kababaloy niyan a bagr a dalil a amay ka kamataanan a miakamoayan sa onot ko kalalankap o kapakatotoro' o kababaloy niyan a bagr a dalil.

O pangndod tano ko manga Ulama ko Usul a miangaoona, na khato'on tano siran langon ko kiasmbaga iran ko sagorompong a sasankaan iran so kakhaparo o Ijma' ko lawas iyan odi' na sii ko kababaloy niyan a bagr a dalil a mamamantk na aya sasarigan iran ko smbag iran na so kinitana' o Ijma' ko masa o manga Sahabah sa da' a mialay tano a isa kiran a ba adn a minitalingoma niyan a Ijma' a satiman a thitho a minitana' ko oriyan ankanan a masa, go so katharo' o sabaad kiran ko kapzmbaga ko mataan a miaompong siran ko oman i masa sii ko nganin na di oto phakaliyo ko kababaloy niyan a Ijma' a Sahabah a minitana' a go minitogalin a go miatatap so gii ron kanggalbka ko langowan o masa.

Sa giyanan na phakatoro' sa marani sii ko mataan a so Ijma' na da mitana' inonta bo' sankanan a masa.

Go pd ko manga Usuli (taw a kominal ko kata'o a Usul) a miangaoona so taw a pitharo' iyan a mataan a so Ijma' na da mitana' inonta bo' sii ko masa o manga Sahabah, odi na so kalaan ko mas'alah niyan na sii bo' minitana' ko masa iran.

## **SO PKHASANDAYAN KO IJMA'**

Amay ka so Ijma' na skaniyan so kiaopakat o manga Mujtahidin sii ko isa a masa a pd ko manga masa sa adn oto a matitimo' siran na adn pman a

mipaparak siran, na skaniyan na pkhaadn a pphakapoon ko Ijtihad o manga Mujtahid, na so kapagijtihad na kapangilay ko kokoman o Allāh sii ko manga Dalil a go so manga Toos (Amārah) a so piakatindg o Kitab sa pantag sa kazawa'i ko manga kokoman iyan, na da' a khaadn a Ijtihad a khatarima' inonta bo' o makaphoonan sa dalil a khatarima' a pd ko manga dalil, sa da' a khaadn a Ijma' a da' a Sanad iyan (kasasandayan on a ayat o Qur'an odi' na titayan a Sunnah odi' na so Qiyas, odi' na so al Maslahah).

Aya sndadan oto na igira miatarotop so Ijma' a go minitogalin na khitogalin a pd iyan so sanad iyan, ka o tharo'a tano a khamataanan so Ijma' a da' a sanad iyan na phakatonay oto sa kaphanaro' ko agama o Allāh sa da' a kata'o ron, na skaniyan na ribat na so Ummah na mapapalihara ko karibat.

Giyanka'i a Sanad na pkhaadn a phoon ko Qur'an, odi na so Sunnah, odi na so Qiyas, (kataks) odi' na so al Maslahah (kamapiyaan a mamantk).

Ogaid na khaimolngan a so Dalil a so masasanday ron a skaniyan so dalil a pzawa' ko kokoman o Allāh na di khabaloy a gtas ko kapakatotoro' iyan ko kokoman a khawahjib iyan so kakhatokawi ron, ka opama ka giyoto i btad iyan na khabaloy so Ijma' a di phakasawa' ko kokoman, ka kagiya so kata'o na miatatap sa minggolalan sankoto a dalil sa di dn pangindaw so kaadn on o Ijma' ko oriyan iyan.

Ka kagiya so datar anan a dalil na kna' o ba darpa' a Ijtihad, ka kagiya skaniyan so kaosara ko panagontaman sa pantag sa kaphakambowata ko kokoman a kitab, na so kakowaa ko kokoman a phoon ko dalil a gtas so kapakatotoro' iyan na di phangindaw sa Ijtihad, na so giitharo' ko kakhowaa ko Ijma' a bagr a dalil na aya katharo' iran na; skaniyan a Ijma' na bagr a dalil a kitab sa so dn so ginawa niyan kna' o ba misasankot ko dalil iyan.

Na sa taw a aya kpit iyan na so Ijma' na di khaadn inonta bo' sii ko dalil a gtas a khawajib iyan so katokawi ron, na khabinasa niyan so Ijma' sii ko pakaasal iyan, sa skaniyan a go so taw a pzankaan iyan so kabaloy o Ijma' a bagr a dalil na mlagid siran, sa da a mbidaan iran a rowar sa so paganay na zankaan iyan sa kasanka' a phipils, na so ika dowa na zankaan iyan sa kasanka' a mapayag.

Aya ibarat o Ijma' a masasanday ko Kitab (Qur'an) na so Ijma' ko kiaharama ko kapangaromaa ko ina' a ba'i sa aya dalil on na so katharo' o Allāh a: *Hiaram rkano so manga ina' iyo*. Sa giyanan na titayan a hiaram iyan sa mapayag so kapangaromaa ko ina', sa khapakay a aya

bantak on na hiaram rkano so manga pakaasal iyo a so makababangnsa kano ron sa kabangnsa a mamantk odi' na adn a kasankotan on, na so ina' a ba'i na pakaasal misabap sankanan a maana.

So pman so manga ibarat o Ijma' a masasanday ko Sunnah na madakl, pd on so Ijma' ko mataan a so sabala' a ski na saopak ko Diyat, a go so sabala' a lima na saopak ko Diyat, na so kada' o mbala' a ski na tarotop so Diyat sa datar oto so mbala' a lima.

Go pd roo so Ijma' ko kiaharama ko Riba sii ko manga soson a nm a so inaloy o Hadith a so pianothol o Ubbadah bin as Samit a miakapoon ko Rasulullah ﷺ a pitharo' iyan a: *So bolowan ko bolawan, so pirak ko pirak, so bantad ko bantad, so sha'ir ko sha'ir (datar o margas) so tamr (korma) ko tamr, so timos ko timos, na ndatar a go mlagid sa makapthangana', na o makambida' anka'i a manga soson na phasa kano sa sa dn sa kabaya iyo amay ka makathangana.*

So kababaloy o sanad o Ijma' a Kitab odi na Sunnah na da dn kazosopaka'i, ogaid na aya kiazosopakaan na so kabaloy o sanad o Ijma' a so Qiyyas odi na so Maslahah ka kagiya kazosopakan so kababaloy ran a pd ko manga dalil, ogaid na aya marayag a pikhpitan o Jumhur (kalankapan a manga ulama) na so kapapakay oto.

Ka kagiya aya pakaasal o Ijma' na so kiaijma' o manga Sahabah, na siran i mitharo' ko Qiyyas a go so Maslahah a go bialoy ran a sanad o Ijma', sa so kiasobagi ron na sii ko oriyan o masa o manga Sahabah.

Aya ibarat o Ijma' a miasanday ko Qiyyas (kataks) na so pitharo' iran a: Mataan a so manga Sahabah na miaopakat siran ko kiapakasambi' o Abu Bakr a dato sa aya sanad iyan na so kinitaksn iran ko kadato (khilafah) sii ko kiapagimam iyan ko sambayang, ka kagiya so Rasulullah ﷺ na pitharo' iyan gowani a kapasangan ko kapkhasakit iyan a: Sogo'a niyo so Abu Bakr a pagimami niyan so manga taw.

Sa guyoto i sabap a pitharo' o Umar ko manga Ansar gowani a masobag siran ko kadato' a go so manga Muhajirin a: Ba niyo di katawi a so Rasulullah ﷺ na inisogo' iyan ko Abu Bakr a kapagimami niyan ko manga taw na antaa rkano i ikhababaya' iyan a kaona'i niyan ko Abu Bakr, na pitharo' iran a: Mlindong kami ko Allāh o ba ami kaona'i so Abu Bakr.

Go pitharo' o sabaad ko manga Sahabah a: *Miasoat on so Rasulullah ko agama tano (ko kiapagimam iyan ko sambayang) na di tano ron ikhasoat so doniya tano (so kadato').*

Pd roo so kiaopakat iran ko khikitasn ko madakl san ko sakataw amay ka palaya siran on mono', sa masasanday oto sa Qiyas a so pitharo' o Ali ko Umar, ko kiatharo'a niyan sa: Hay Amirul Mu'minin miaiay nka a opama ka so sagorompong na mamagogopa siran ko kapan'khawa ko onta sa pimbagibagi' iran ino photolan ka siran sa lima langon? Na pitharo' iyan a: Oway, na pitharo' o Ali a datar anan.

Aya ibarat o Ijma' a masasanday ko Maslahah (kamapiyaan) na so kiaopakat iran ko kiaomani o Uthman ko bang ko alongan a Jumu'at, sa sii pphagbangi ko walay a az Zawra' sii ko padian sa al Madinah ka an katokawi o manga taw so kiapakasold o waqto o sambayang gowani a makadakl so manga Muslim sa miakablang so manga walay sa aya siandayan on na aya antap sankoto a bang na skaniyan so kapakatokawa ko manga taw, na so kasana'i ko bang a satiman sa datar o kianggolalan iyan ko masa o Rasulullah ﷺ a go so masa o dowa a dato na phakatonay ko kakhada' o sambayang a Jumu'at ko kadaklan ko manga taw. Go pd roo so kiaopakat iran ko katimo'a ko Qur'an ko masa o Abu Bakr, a go so kapakaisaisaa on ko masa o Uthman, ka kalk sa o ba mada' so kadaklan on ko kapphamatay o kipakalalangag, a go linding ko kaadn o kazosopaka'i ron ko kandadakl o manga Qur'an a so isosorat o manga panonorat ko Wahi, sa da dn a somianka' roo a isa bo' a pd ko manga Sahabah.

## **SO RARAD O IJMA' KO SANAD (SANDAY) NIYAN**

Miaosay tano sa onaan a so Ijma' a so skaniyan na dalil a pd ko manga dalil na di makapangingindaw sa sanad a gtas ko kapakatotoro' iyan, ka kagiya da' a khitalingoma niyan a shayi a bago, sa aya bo' a sndadan oto na khabagr iyan ankoto a sanad amay ka makapangingindaw sa kabagra on sii ko kazawa'i niyan ko kokoman o Allāh, ka kagiya giyoto na kna' o ba darpa' a kaphagijtihadan, ka so Ijtihad na di khaadn inonta bo' ko so kapakatotoro' iyan na antaan a pamikiran a pd ko manga titayan odi' na sii ko da' a titayan a miaaloy ron, sabap roo na khatankd a so sanad o Ijma' na dalil a antaan a pamikiran a titayan a pd ko Kitab odi' na Sunnah odi' na soson a pd ko manga sosongan o pamikiran. Sa amay ka datar anan na antonaa i rarad o Ijma' sii ko sanad iyan?.

So Dalil a Dhanni (antaan a pamikiran) ko da pn kaadn o Ijma' na skaniyan na pzawa' ko kokoman o Allāh sa kasawa' a di khisampay ko pankatan a kaggtas ko kapakatotoro' iyan, sa aya khasabot on o Faqih na antaan a pamikiran a marayag, na amay ka pakambowatn on o Mujtahid so kokoman iyan na di niyan khapatorayan so salakaw ron a Mujtahid sa ba niyan manggalbk, na go di niyan khalkhban so pinto' o kapagijtihadi ron o salakaw ron, sa oman i Mujtahid na maradika' ko kaphamimikirana

niyan on sa pakambowatn iyan on so kokoman a khato'on iyan sabap ko pamikiran iyan, na so khakowa niyan on a kokoman na khipatoray niyan sa ginawa niyan. Mlagid o so kokoman iyan na kiaayonan iyan so kokoman o salakaw ron antaa ka miasopak iyan, sa datar oto a so Mujtahid a miagijihad on sa paganay na khapakay ron a kapamimikirana niyan on pharoman sa taman sa makakowa on sa kokoman a sopak ko miaona a miapakambowat iyan on. Ka kagiya aya kabbtadan on na so dalil na makaawid sa madakl a maana, na so bantak on o kitab na di marinayag ko oman i phagilay ron a go di mattndo' ko isa.

Na amay ka magijihad on so manga Mujtahid sa kalangolangon iran sa makaisa sa matimo' siran ko darpa' a satiman, odi' na aya magijihad on na so sagorompong kirin sa misampay siran ko kokoman sa katokawan o manga salakaw kirin na go iran ayoni sa mapayag odi na tomrn siran sa da' a ba on makasasapar a phakasapar kirin ko kapayaga iran ko pamikiran iran a makasosopak na khaadn anka'i a onga o ijihad iran a skaniyan i mitotoro' o Dalil sa gtas, a go skaniyan i bantak o Kitab, na so matatago' ko talikhodan iyan a pd sa manga antaan na kna' o ba aya mababantak o kitab, ka kagiya so Allāh na pialihara iyan anka'i a Ummah ko kaopakat iyan ko ribat, na di tharimaan a akal ko oriyan anka'i a kiapalihara' o ba siran maopakat ko karibat, na khaadn a so riaotan sankai'a manga Mujtahidin na skaniyan i bnar, sa skaniyan i khabaloy a kokoman a mattndo', sa khitogalin so dalil ko kababaloy niyan a antaan a pamikiran sa khabaloy a dalil a gtas, ka kagiya da' a maana o magtas odi mada' so sankaan, sa giyanka'i a manga Mujtahidin na miaopakat siran ko kapakadaa ko manga sankaan a salakaw, na sii sankai'a na phakaliyo ankanan a dalil o ba mabaloy a darpa' o Ijtihad, sa di khapakay ko isa a Mujtahid ko oriyan oto o ba niyan pagijihadi pharoman sa bago' a Ijtihad sii ko lomalankap a manga pamikiran ko manga Usuli a so di ran isasarat ko kapiya o Ijma' so kaipos o masa o manga taw a miaopakat, sa khabaloy so kokoman a kiaopakatan a patoray ko langowan a Mujtahidin, a go sii ko manga taw a salakaw kirin sa phakaonot siran on.

Sii pman ko pamikiran o sagorompong a inisarat iran ko kapiya o Ijma' so kaipos o masa o miaompong, na di khabaloy so matag kiaopakat a ba kirin phakasapar ko kakhasoya iran on magijihad, sa oman i isa na kabnar iyan a kakhasoya niyan on mamimikiran sa amay ka ikasoy o sabaad kirin so pamikiran iyan sa ron dn miatay na di khamataanan so Ijma'.

Na sii ko dowa a pamikiran na amay ka mapos so masa o manga taw a miaopakat a tatap siran dn ko kiaopakat iran na khabaloy ankoto a Ijma' a phakasapar ko taw a phakasalono' a pd ko manga Mujtahidin o ba niyan pagijihadi pharoman, ka kagiya miatankd sa minggolalan sankoto

a Ijma' a mataan a skaniyan na miakaliyo ko kababaloy niyan a darpa' a phagijtihadan, sa khatatap ankoto a Ijma' a patoray ko langowan o masa, sa so kakhitogalin iyan na apiya di dn minitogalin so Dalil iyan ka kagiya so Ijma' na mimbaloy a dalil a makambibisa sii ko dalil.

Sabap roo na inisarat o manga Usuli sii ko kakhabaloy o taw a Mujtahid a kabaloy niyan a Faqih a katawan iyan so manga darpa' o Ijma' a miangaoona ka an iyan di kaphagijtihadi so adn a Ijma' on.

Giyanan i raraad o Ijma' sii ko sanad iyan a khitogalin iyan phoon ko Dalil iyan a antaan a pamikiran sa sii khailay ko kambbtadan iyan sii ko dalil a maggtas ko mababantak o Kitab, sa aya khaonga oto na khasaparan so phakasalono' ko kapagijtihadi ron sa khipatoray kiran so kanggalbka ko inisogo' iyan amay ka katokawan iran ankoto a Ijma' a miaona.

Sa patot a tanodan, a giyankoto a raraad a tiankd tano na kna' o ba lankap ko langowan a Ijma' ogaid na mattndo' ko manga Ijma' a masasanday ko dalil a tatap ka datar o titayan a go so Qiyas a so phagndodan ko kapakatotoro' iyan ko kokoman sii ko maana o titayan, na so pman so Ijma' a masasanday sa Maslahah (kamapiyaan) na amay ka so Maslahah na di phagalin ko kapphalin o manga masa na so kokoman iyan na datar oto.

Amay pman ka so Ijma' na masasanday ko Maslahah a mattndo' so masa niyan a giimagalin ko kapzagad o manga gawii na khapakay a magalin so kokoman sa onot ko kapphalin iyan, sabap roo na di khabaloy so Ijma' a patoray inonta bo' o matatap so Maslahah a so kasasandayan on ko paganay a masa niyan. Na amay ka mimbaropa na khapos so kapnggalbka ko Ijma', sa patoray ko Mujtahid a kapagijtihad iyan ko kiapagalin iyan ko katoona niyan ko kokoman a bago a khamataanan iyan ko kanggalbka on so kamapiyaan.

## **SO KAPKHTOGALIN O IJMA'**

So Ijma' ko kapkhitogalin iyan na datar o manga Titayan a adn oto a pkhitogalin sa giinggaolalan sa Tawattur, odi na okit a Ahad.

Sa amay ka mitogalin sa nggolalan sa *tawattur* ka datar o kadaklan ko manga Ijma' a minitogalin a miakapoon ko manga Sahabah na da dn a kiazosopakaan on o manga taw a mitharo' on ko kababaloy niyan a bagr a dalil sa skaniyan na Ijma' a thitho a go bagr a dalil a wajib so kanggalbka on, sa paliyogat ko manga taw a khasampayan on, ka kagiya so kiatankd iyan na khabaloy a gtas.

Amay pman ka minitogalin sa minggolalan sa Ahad (maito' a bilangan odi na sakataw a taw) na miasobag on so manga Ulama, sa pd kiran so tiarima' iyan sa pitharo' iyan a; So Ijma' na khatankd sa nggolalan ko kitogalin iyan sa okit a sakataw sa khabaloy a wajib so kanggalbka on sa kna' o ba so kiatokawi ron, ka kagiya so Ijma' na dalil a khatankd so kakhitogalin iyan sii rkitano sa nggolalan ko okit a kapkhitogalin o Sunnah a pianothol a miakapoon ko Rasulullah ﷺ, na amay ka mitogalin sa minggolalan sa gtas na kaphakisabotan iyan so kata'o, na amay ka okit a sakataw na kaphakisabotan iyan so kawajib o kanggalbka on sa kna' o ba so kiatokawi ron, sa datar oto so Ijma' igira minitogalin sa minggolalan sa sakataw a khawajib so kapnggalbka ko kokoman iyan a kiaopakatan, sa di niyan kaphakisabotan so kiathakna' on o kata'o ko kiatankd o Ijma' sa khabaloy a bagr a dalil a antaan a pamikiran.

Go pd kiran so da iran itongn so Ijma' sa bagr a dalil, ka kagiya opama ka kamataani so Ijma' – a skaniyan so di khaadn odi makapoon ko sagorompong – na disomala a masima' o salakaw ron a go itogalin iyan, ka kagiya so datar iyan na di maphagma' ko manga taw a phanogalin, na so kinisibain iyan on sa skaniyan bo' i miakatogalin on, na aya maana niyan na skaniyan bo' i miakasima on, na skaniyan na mawatan sa di niyan datar so Hadith a pianothol a phoon ko Rasulullah ﷺ, ka kagiya di dn mipndaraynon so kitogalinn on o sakataw, ka kagiya so kiapoonan iyan na sakataw, na so kitogalin o thothol sa sakataw na aya khasabot on na antaan a pamikiran ko kiapakapoon iyan ko Rasūlullāh ﷺ na so kitogalin o Ijma' na di niyan anan kaphakisabotan ankanan a antaan a pamikiran.

Sa amay ka tharo'on o tomiarima' sankanan a Ijma' a so kitogalinn on o sakataw na di niyan khipatoray so kinisibain iyan on sa skaniyan bo' ko kiatokawi ron ka kagiya khapakay a so salakaw ron na miasima' iyan mambo' ogaid na da niyan togalinn, sa di oto khapalagoyan.

Sa tharo'on tano kiran a; So tindg iran na di rki tano pnggolalan, ka kagiya so kasisiyapa o manga taw ko kiphogalinn ko Ijma' a so matatago' on so onga a piakalklk na pkhisogo' iyan kiran so kitogalinn on ko katokawi ran on ka odi ran togalinn na khabaloy so kinibagakn iran on a kadadaga oto ko pagtaw, na so kaontol iran na izapar iyan kiran oto, na so kitogalinn on o sakataw na di oto phakatokas ko kaontol iyan ka kagiya khapakay a miaribat sa piangantap iyan so kna' o ba Ijma' sa Ijma' sabap ko di niyan katawi ko somiopak on, sabap roo na pitharo' o Ahmad a; Sa taw a tontotn iyan so Ijma' na skaniyan na bokhag ka khapakay a so manga taw na mizosopaka' siran.

Aya ibarat o Ijma' a pianothol a sakataw na so pitharo' iran ko katharo' o Ubaydah as Salamani a: Da' maopakat so manga Sahabah o Rasulullah ko shayi' sa ba datar o kiaopakat iran ko kasiyapa ko pat rakaat a Sunat ko onaan o Lohor, a go so kapangabalaga ko sambayang a Zobo, a go so kahaharam o kapangaromaa ko ipag ko da pn kaipos o Iddah o pagari niyan.

### **Manga Oripn o Allah:**

Minikarang iyo dn so btad o manga kokoman sii ko Islam a go so manga phoonan o dalil iyan a mataan a mangingindaw sa mabagr a tanod a go akal a matolangd sa minikarang tano dn a mataan a so manga ulama na siran i katotonkopan ko kata'o ko agama a go so manga kokoman iyan a tanto a mapitl so kiapaganada on. Na misabap san na patot so kaslaa kiran a go so kaonoti kiran ka o di siran onoti na khadadag so pagtaw a sii pphangongonotan ko manga taw a giimamagolama a da' a knal iran ko patidalm o kitab o Allah.

وَأَقُولُ قَوْلِي هَذَا وَأَسْتَغْفِرُ اللَّهَ لِي وَلَكُمْ وَلِسَائِرِ الْمُسْلِمِينَ مِنْ كُلِّ ذَنْبٍ  
فَاسْتَغْفِرُوهُ إِنَّهُ هُوَ التَّوَابُ الرَّحِيمُ.

*Wa aqūlu qawlī hādā wa astaghfirullāha lī wa lakum wa lisāiril Muslimīn  
min kulli dambin fastaghfirūhu innahu Huwat Tawwābur Rahīm.*